

కర్త - కర్త - క్రియ

శ్రీ పులికంటి కృష్ణారెడ్డి

అమె నడుస్తూ ఉంది!

అమె గాదు-నకల చరాచర ప్రపంచము నడుస్తూ ఉంది, అది దాని కర్తవ్యం కాబట్టి!!

నడక! ఓహో!...ఎన్ని రీతులు?...

సువాసనపుటలలో చిక్కి, చిందిపోతున్న చిరు నవ్వును పెదవులమధ్య నొక్కి, ఎత్తు మడమల జోళ్ల పైకెక్కి నడుము నాజాకును నడకలో చూపిస్తూ ఉంది-ఓ వైలానువీర వారి!

జతజోళ్ళకు బదులు జతపాపుకోళ్ళు... జోళ్ళవీరాద కాళ్ళకు బదులు పాపుకోళ్ళవీరాద చేతులు చారడేసి మాసికలలో మూరెడంత తుండుగుడ్డ మొలకు...ఎదుగు బొదుగు లేకుండ పెరిగిన వెంట్రుకలను నిగ్గతీసికట్టిన జానెడుగుడ్డ తలకు... ఒక్కముంపులో మూరెడు ముందుకు పడుతూ ఉంది-కదలేని పిండము-కాళ్ళలేని మొండెము!!

అవ్వేషిస్తున్న కళ్ళు...ఆక్రోశిస్తున్న హృదయము...ఆధారభూతంగా కనబడుతూఉన్న మాసిన గడ్డము, అంతకంటే మాసిన గుడ్డలు...సంతంపేసుకొని ప్రజ్ఞలు పలుకుతూఉన్న కాళ్ళుచేతులు-పడిశెల రాయిలా దూసుకపోతున్నాడొక భావోద్రేకి!

స్వార్థము...కుళ్ళు... కుత్సితము ... దురాశాది భావాలకు తెల్లటి ఖద్దరు బురఖా తొడిగి, దేశసౌభాగ్యము...ప్రజాసేవ...ధార్మిక చింతన-ఆదిగా గల ఆశయాలను మడతబట్టి సరిగంచు పూతలో సింగరించి, పైవంచగా భుజమలంకరించి, యింత జాగ్రత్త పడినా లవలేశం బయటపడునేమోయన్న సందేహాన్ని నల్లటి కళ్ళజోడు నివృత్తిజేయ, 'షోగో! యిలాగే! ... అచ్చంగా యిలాగే!!-అసహాయులు, అనూయాద్యేషులు, బీదలు, అభ్యుదయవాదులు నా

చేతికి చిక్కితే, యిలాగే మొట్టుతా'నంటూ కుడిచేతి కజ్జిను వేలకు తాకిస్తూ, ముందుకు హుండాగా పొగి పోతున్నాడొక రాజకీయవాది!

ఏమిటీ నడక?-ఎక్కడ దీని గమ్యం?-

సామాన్య మానవునికి అర్థంకాని ప్రశ్న! అవాదిగ అందరి బుట్టిలను వేడెక్కించిన ప్రశ్న!!-అయితే దీనికి సమాధానమే లేదా?-అంటే,

'ఈ ప్రపంచమంతా మిథ్య. అందులో మనం నిమిత్తమాత్రులం.'-అని వాదించే వేదాంతి, 'ప్రకృతి అంతా శాస్త్రమయం. ప్రతి అణువులోను మానవాభ్యుదయమున కుపకరించే ఏదో మహత్తరశక్తి యిమిడి ఉంది.'-అని భావించే ప్రగతి కాముకుడైన శాస్త్రజ్ఞుడు 'జాట్లు' పట్టుకొంటారు. సాధారణంగా సామాన్య మానవుడే శాంతి కాముకుడు. 'జాట్లు' పట్టించి వేడక చూడడం అతని ధ్యేయం కాదు. అతని చేతనుకాదు. ఉన్నదానితో సరిపెట్టుకొనడమతని జీవిత లక్ష్యం. అందుకే ఎవరు ఎలా నడిచినా, ఎటు నడిచినా-కేవలం కూటికోసమేనంటాడు.

అందుకే అమెగూడ నడుస్తూ ఉంది!-అదే జానెడు పొట్టుకు పిడికెడు కూటికోసం!

జానెడు పొట్టు!...పిడికెడు కూడు!!

ఎన్నివేషాలు?...మరెన్ని మోసాలు?...

తలలుమార్చే వాడొకడైతే, తలగుడ్డలు మార్చే వాడొకడు. కడప కడప తిరిగే దొకరైతే, కడప కడపను చెమటతో కడిగే వాొకరు. అభిమానంలో అవస్థపడే దొకరైతే, మానాన్ని అమ్ముకొని బ్రదికే వాొకరు. అయితే అందరూ పంపుజీవులే

ఒకడు హంతకుడు! మరొకడు వంచకుడు!!

ఒకడు యాచకుడు! వేరొకడు సేవకుడు!!

ఒకడు అభిమానపరుడు! మరొకడు మాన హీనుడు!!—

సాంఘిక పరిభాషలో వీరికి సంక్రమించిన బిరుదులివి!

‘ఎమిటి తారతమ్యం?’ అంటే—‘కర్మ’ అంటాడు వేదాంతి. చేతగానితనమంటాడు శాస్త్ర వేత్త. ఒక జన్మలో చేసింది మరొక జన్మలో అనుభవించడం ఒక యుగధర్మమైతే, ఆ చేతోచేసి ఈ చేతో అనుభవించడం కలియుగ ధర్మమంటాడు సామాన్య మానవుడు చాల తేలికగా!

లేకపోతే, ఎవరిజోలి అక్కరలేకుండా, వీమూలనో ఒక మూల, జనమూల త్రిప్పకొంటూ దర్భాసనంవీద దర్భాగా కూర్చుంటే, కనుసన్నల రాజ్య మేలవలసిన వయస్సులో, కాళ్ళిడ్చుకొంటూ... ఎందుకు ఆమె నడుస్తూ ఉంది?—ఇదే ప్రశ్న మీ మనస్సునుకూడ కెలుకుతూ ఉందికదా! అయితే చదవండి.

* * *

“బాబూ! నేను చాలా మెతకవాణ్ణి. ‘అందరు మనుష్యులే! ఆనందం అందరి సొమ్ము?’ అని నా అమృత హస్తమెత్తి ఆశీర్వదించబోతే, తిన్నయింటికి వాసాలెంచే మానవులు, నన్నే తూట్లు పోడుస్తున్నారీ రాకెట్లతో! నాగతి నీకు పట్టకుండా చూచుకో!” అని హెచ్చరించినట్లుంది చంద్రుడు సూర్యభగవానుణ్ణి. కోపాగ్ని జ్వాలలు కక్కుతున్నాడా మహానుభావుడు. ఆ ధాటికి తట్టుకోలేక వడిలిపోతూ ఉంది వృక్షసంతతి. హడలిపోతున్న ప్రాణికోటి, కాసంత చెట్టునీడకై తాపత్రయపడుతూ ఉంది. అయితే ఆమె మాత్రం...

అంది అందని వీరకొనకొంగు చాలీచాలని చుట్టూ... ఆ చుట్టూపై పెద్దబుట్ట... ఆ బరువు ఉచ్చి పీకుతూ ఉంటే, మనసు వచ్చీరాక గొడారి కుట్టిన ఊతజోళ్ళలో ఒకదాని పట్టెడసావాన్ని

ఒక తాట్రు తీగ ఆకమించుకొని వక్రగతులుపట్టిస్తూ ఉండే ఆ కాలిబాటలో గులకరాళ్ళు వేమనగారి పద్యాన్ని మననం చేసుకోమని హెచ్చరిస్తూ ఉండే, ఎప్పుడో వేకువరూమున మూడు మెతుకులు విదల్చి, ముంత మూడు చుట్లు తిప్పి, నోట్లో పోసుకొన్న దోసెడు కూటిసీళ్లు చెమటరూపాన్ని సంతరించుకోగా, కాలే కడుపులో ఆవిర్భవించిన వేడి ఉచ్చాస్వన నిశ్వాసాలలో నాలుక పిడచగట్టుకపోగా, కాలుదీసి కాలుపెడుతూ ఉంది! అంటే, ఆమె నడుస్తూ ఉంది!!

ఇక అల్లంతదూరంలో ఈ కాలిబాట ఒక బండిబాటలో కలుస్తూంది, పిల్లకాలువలు పెద్దనదిలో చేరినట్లుగ. అక్కడ ఏ మహానుభావుడో, ఈలాంటి అభాగ్యులపాలిట దేవుడు—రెండు నిలువురాళ్ళుపాతి వానిపై అడ్డంగా ఒక బండను అమర్చినాడు. నెత్తి బరువు దించడానికి, కాస్త ఊపిరి పీల్చుకొని, ఆపై నెత్తి కెత్తుకోవడానికి, జనసంచారములేని ఆ మారు మూలల్లో ఎంతేని ఉపకరిస్తుంది బండ. సువర్ణాక్ష రాలతో లిఖించి పేరు సార్థకపరచుకోవడానికి ఈ ఉపకరణం, యీ యుగధర్మంకాదు. కాగా ఆ పుణ్య భాగుని పుట్టుపూర్వోత్తరాలు గుప్తంగానే ఉండి పోయాయి. అంతేగాదు—ఆ ప్రక్కన ఒక రావిచెట్టును నాటినాడు అదే చేతులతో. అది మహావృక్షమై ఆశ్రితజనరక్షగా ఉంది. వడిలిపోయిన ఆకుల సందు నుండి, పొడలుపొడలుగా పడుతున్న వడధాటికి తట్టుకోలేక ఆ చెట్టునీడనుండి బయలుదేరిన కాషాయ వస్త్రధారి, ‘ఎవరుచేసిన కర్మతో వారనుభవింపక తీరదన్నా!’ అని పొడుకొంటూ ఎండనుపడ్డాడు ఈ నీడ కంటే, అదే నయమని!

పారిజాత పరిమళము... మల్లెల సారభముతో మత్తెక్కి సౌందర్యోపాసకడైన భావుకునికంటె యిలాంటి సంఘటనలు పడడం అరుదు. అధవా తటస్థించినా చీదరించుకొంటాడేమోగానీ, ప్రగతి కాముకుని ఎదుటబడితే, “ఓ వృద్ధనారీ! నమ స్కారం. ‘బట్ట మడతపడకుండ పొట్ట గడవాలి’ అని వెళ్లి మొట్టివేషాలువేసే ఈ కాలపు సోమరిమూకకు నీవు అదర్భప్రాయురాలివి. ఈ భారతావని శోభాయ మానంగా వెలుగొండాలంటే, నీలాంటి కర్మయోగులే

అనసరం! రా తల్లి! రా!! ఈ బండవీర ఆ బుట్టను దించి, ఆ చెట్టునీడను కాసేపు సేద దీర్చుకో!" అనక మానడు.

ఆమె నిలువురాళ్లను సమీపించింది, ఆ ప్రగతికాముకుని ఆస్వనంవీర కాదు—అది ఆమె దినచర్య కాబట్టి. బుట్టను బండవీర దించింది. ఉసూరుమంటూ ఆ చెట్టునీడను చతికిలబడింది.

కనుమాపు మేరలో చెట్టుగానీ, గుట్టుగానీ లేని ఆ పొడిపొడిచెట్ల బయల్లో వడగాలి ధాటికి గూబలు 'గుయ్' మంటున్నాయి. కుక్షింభరత్వాన్ని గూడ విడనాడి పక్షిసంతతి ఆ రావిచెట్టు ఆకుల మాటున తలదాచుకొంటున్నది. ఏటేటా వేసవిలో, రైతులు కాస్త ఊపిరి పీల్చుకొనే సమయములో అక్కడికి రెండుమైళ్ల దూరంలోనున్న నల్ల వెంగనపల్లెలో వెంగమనాయుడి ధర్మమంటూ భారతోత్సవాలు వెభవోపేతంగా జరుగుతాయి. ఆ ఉత్సవాలలో పగటికథ ఓ తంతు!—అంటే, ఓ పండితోత్తముడు భారతమంతటి ఉద్రంథాన్ని పదునెనిమిది రోజుల్లో పారాయణం చేస్తాడు దిన మునక్కొక్క పర్వవంతున, పసిపిల్లవాడు నిముషాని కొక్క చెఱకు గణపు తినినట్లు. ఆ కథను విన గోరిన చుట్టుప్రక్కపల్లెవాసుల కదేదారి. కాగా ఒకటి అర ఆ రోడ్డుమీదపడ్డారు. ఆమె!... మాడా లచ్చుమక్క! ఒకప్పుడు మహాడీ లక్ష్యమ్మ! ఆ మారుమూల పల్లెల్లో తొలిసారిగా మహాడీ కట్టు కొనే భాగ్యము ఆ యింటికే లభించింది. గనుక, ఆలాంటి కట్టడాన్నికూడ మాడనోచని పల్లెప్రజలు, అదివరకు తరతరాలుగ వస్తున్న యింటి పేరును కాస్త అవతలికితీసి, ఆ స్థానే మహాడీని తగిలించారు. క్రొత్త ఒక వింత!—అంటే, ఆ నాటినుండి ఆ యింటికి మహాడీ వాళ్ళన్న పేరు సార్థకమై పోయింది. కాలపురుషుని మహిమ!—'మహాడీ' మంది నోళ్లలో 'మాడీ'కాగా, 'లక్ష్యమ్మతల్లి' లచ్చుమక్కగా మారింది. లేకపోతే, 'లచ్చుమమ్మ తల్లి! రాతిరి మా యింట్లోది వంటో నలతగా ఉందని నూకలు నీళ్ళలో పోయ్య లేదు. పొద్దన కూటినీళ్ళకూడ లేవమ్మా!! కడుపు మంటలో కండ్లు బైర్లు కమ్ముతున్నాయి!' అని

ఆవుల వేళప్పుడు గొడారి రాముడు మొరపెట్టు కొంటే, 'ఉండరా! రాముడూ! వస్తున్నా'నంటూ వంటగదిలోవికివెళ్ళి, చింతగింజవేస్తే మునగని చిక్కని మజ్జిగలో అరముద్ద సంకటి కలిపి, వాడి దోసిట్లో పోసి, ఒక దబ్బు మామిడికాయ ఊరుగాయ చేతి కందిస్తే, తుమ్మితే ముక్కులో పడేవరకు మెక్కి, 'నూరేండ్లు చల్లంగా బతుకు తల్లి!' అని గొణు క్కుంటూ, చేతికి మిగిలిన సద్దిబువ్వ నాక్కొంటూ 'చేతులు కడుక్కోరా!' అంటూఉంటే గూడ విని పించుకోకుండా వెళ్ళిపోయే రాముడు, 'రామయ్యా! చెప్పుపట్టెడ తెగిపోయింది. కాస్త కుట్టి పెట్టరాదూ!' అని అడిగితే, 'తొలికోడికూసేయాళకాడ కూతేపి నాడు కామసాని పెద్దబ్బ. మోటబాన చినిగి పోయిందట. తొందరగా పోతుండ! రేపెప్పుడైనా రా. మాద్దాంలే లచ్చుమక్కా!' అని తప్పుక పోతున్నా డీనాడు.

అయినా ఆమె బ్రతుకుతూనే ఉంది!

అల్పస్వల్పమైన గుండెలైతే, పువ్వులమీన చోట కట్టెలమ్మనలసి వచ్చినందుకు, ఆమె ఏ నుయ్యో గొయ్యో చూసుకోవలసి వచ్చేది. కాని ఆమె ఆ కోవకు చెందిన మనిషిగాదు. అందుకే ప్రతిదినము ఆమె కోడికూత వింటుంది. అంటే— అదివరకే నిద్రలేచి, కాసిని మంచినీళ్ళు నోట్లో పోసుకొని పుక్కిరించి ఉమ్మి, గుడిసెముందు కనవు చిమ్మి, ముంతెడు నీళ్ళు చల్లి, మూడు అడ్డగీతలలో ముగ్గు పూర్తిచేసి, ఆ పై ఉట్టివీర బుడ్డిలోని ఆముద మంత అరచేతిలో వేసుకొని ఉచ్చికిరాచి, గంవ వెత్తికెత్తుతుంది. ఇంతకూ ఆమె నిద్రపోయిం దెప్పు డని?—ఉదయాన నీళ్లలోపోసిన పప్పు రుబ్బి, వడలు గాల్చి, ఆ వేడివీరనే గుగ్గిళ్లు ఉడకబెట్టి. తమల పాకులు పేర్చి కట్టలుకట్టి, పొగా కుకు వాస్తపదును చేసి గోనెపట్టలో చుట్టిపెట్టి, అన్నిటిని గంపలో పొందుగా అమర్చి, ఆపై నాలుగు మెతుకులు ఉడక బెట్టి నోట్లో వేసుకొని, యే రెండవజాము అంత్య ములోనో అలా నడుము వాల్చుతుంది.

కోడికూతలో బయలుదేరిన 'లచ్చుమక్క'

పొద్దు వడిమిట్టకక్కెసరికి నాలుగైదు మైళ్లలో నున్న ఓ ఆయిదారు పల్లెలు తిరుగుతుంది. అత్త చాలు కోడళ్లు అరపడిరాగులలో 'ఆకువక్క' కొంటే, తల్లిచాలు పిల్లలు తవ్వడు రాగులలో గుగ్గిళ్లు కొంటారు. పొలంగట్లవీధిపడి నడుస్తూంటే, సద్దిబువ్వ తింటున్న రైతులు మిరప తోటలో వంకాయలో, లేదు కాసిని పచ్చిమిరప కాయలో కోసియిచ్చి వడలు కొంటారు. గొట్టెలు కామకొంటున్న బుల్లోళ్లు సోలేడు పాలిచ్చి పొగాకు కాడ కొంటారు. ఈ వూరినుండి ఆ వూరి కెంత దూరమో, ఆ వూరినుండి ఈ వూరి కంటే దూరమన్నట్లు, వస్తువులు మారినా దాదాపు బరువు మాత్రం ఆలానే ఉంటుంది. అదే బరువుతో ఆమె యింటిముఖం పట్టుతుంది పొద్దు నెత్తి కెక్కినప్పుడు!...

ఆ రావిచెట్టునీడలో ఆమె అలా చతికిల బడిందో, లేదో ఎప్పుడో మూతలుపడ్డాయి కండ్లు. అరిసిసాలసిన శరీరానికి ఆ రావిచెట్టుబోదే హాస తూలికాతల్పమైనట్లుంది పాపం!

ఎంతోసేపు గడువలేదు ఆ విధంగా. అంతలోనే 'అంబ' అన్న అంకెవేనిని పడడంతో అదరిపడి లేచింది ఆమె! ఆ బాటవీధి వెడుతున్న సవారి బండికిగట్టిన దాపటిగిత్త, కాలుగీరి, ఖణిల్లని 'అంకె'వేసి మోర ముందుకు చాచడంతో, అమాంతంగా బండి ఆమెవైపు మళ్ళింది. అంతలోనే చేతికోరి 'చళ్లు'మని, ఎడమచేతి పగ్గాలు బిగుసుకపోతే దారితప్పిన బండి యథాలాపంగా దారిన పడింది రెట్టించిన వేగంతో! ఆ యెద్దును అలానే మాస్తూ ఉండిపోయింది 'లచ్చుమక్క'!

ఆ ఎద్దు! - దాపటగట్టిన ఎఱ్ఱిటి ఎద్దు. ముఖాన మూడు నామాలు తీర్చి దిద్దినట్లు ముచ్చట గొలుపుతున్న ఎద్దు! - తాను లక్షమృగానున్న రోజుల్లో తోటిగంకులు పలమనేరు వరసలో పట్టుకొచ్చాడు పది రూకలు సరసమని! అది యే విధంగా యిల్లుచేరిందో దేవుని కెలుకగానీ, వచ్చింది మొదలు మనిషిని దరిదాపులకు రానీయదు. అధవా ఎవరైనా యల్పిస్తే, ముంగాళ్లు రెండు

పైకెత్తి పైబడ నుంకింస్తుంది పొగరుమోతుగుఱం లాగ! అందుకే తోటిగంకులుగడు రెండు పగ్గాలలో దానిని గాటగట్టి, ఒక వెదురుబొంగు కొన చీల్చి, అందులో ఒక చట్టినిగట్టి దూరంగా నిలబడి నీరు త్రాగించడం, అంతకంటే దూరంగా నిలబడి పిడికెడు కనవు విదిలించడం చేస్తున్నాడు. ఒకనాడు లక్షమృ కులీల కోసమని వాడలో అడుగుబెట్టి, అడుగు కదల్చకుండా నిలబడి, ఆ పై ముక్కువీధి వేలేసి, గంకులయ్యను 'ఏమిటి సంగతి?' అని అడిగింది. గంకులయ్య ఓ కథంత ఉదంతంచెప్పి తల బాదుకొన్నాడు. ఏమనుకొనిందో యేమో లక్షమృ- ఎద్దును సవారిపించి మూపు తట్టింది. ఆ చల్లని చేతి చలువతో పొగరుబోతు తనానికి చలువలు కమ్మిందేమో? - అరమోడ్చు కన్నులతో ఆ యెద్దు మోర ముందుకుచాస్తే, పగ్గాలువిప్పి చేతపట్టుకొని, 'గంకులూ! సాయంకాలము వచ్చి లెక్క తీసుకోరా!' అన్నది, ఆ ఎద్దు తన్ను పిల్లిలాగ అనుసరిస్తూ ఉంటే! ఓ బాధ తప్పిన గంకులయ్య. 'నా ఆయుస్సు బీసుకొని నూరేండ్లు బతుకు తల్లి!' అని రెండు చేతులెత్తి దండం పెడితే వాడలోని అబాల గోపాలం దవడలు నొక్కుకున్నారు, ఆ యిల్లాలి దర్పంజూచి. ఆ నాటినుండి బిడ్డలాగ మేపింది ఆ యెద్దును. పరిస్థితులు మారినా, పదంతులు మారినా ఆ నోరులేని గొడ్డుమాత్రం తనని మరచి పోలేదు. కానీ ఆ బండిలో పోతున్న వారుమాత్రం!...

అదే బండిలో, అదే బాట వీధి దుగ తాను ఆ యింటికి కోడలై ఆ వూళ్ళో అడుగుబెట్టిన నాటి నుండి భారతోత్సవాలకు యేటేటా ఎన్నోసార్లు వెళ్ళింది. ద్రౌపదీమానసంరక్షణం కథ విని, ఆ రాత్రి వాటకం మాడవలెననుకోవడమే తడవు; అంగిట మాట అంగిట ఉండగానే యింటి ముంగిట బండి నిలబడేది. రంగడు బండి కడిగి, ఆకులకు రంగు పూసి, వెదురు చాపలతో సవారికడుతూ ఉంటే, ఆయన వరి కనవు పఱచి దానిపై గోనెపట్టవేసి, దానిపై యీత ఆకు చాప పరచి మెత్తని పరుపులాగ తయారుచేసేవారు. అంతటితో వదిలకుండా ఎద్దులనుకూడ కడిగించి, కొమ్ములకు రంగుపూసి,

కుప్పెలు తొడిగి, మెడపట్టెలుగట్టి, సరిగంచు నుంగు తలపాగ రాజశీవిని ఒకబోనూంపే, తానే న్యయంగా బండి తోలేవారు. సేద్యగాడు రంగడు బండి ముందు ఒక్క లగువులో వెడుతూంటే, వాడి పెళ్ళాం మంగి, చంకబిడ్డ జారుతూంటే, 'అ బిడ్డ నైనా యిలా కూర్చోబట్టవే!' అంటేగూడ విని పించుకోకుండా, 'నాకిదేం లెక్కలేమ్మా!' అంటూ బండి వెంటబడిబడేది! వాళ్ళే! రంగడు, వాడి పెళ్ళాం మంగి, ఆ నాటి తన సోనాన్ని ఆక్రమించుకొంటే, వక్రగతులు పట్టింది తన బ్రదుకీనాడు.'

ఎవరో గుండెలపై గునపాలతో బాసినట్లయి' ఆపై ఆలోచించలేక పోయింది. బంపి ఒక్కముంపులో బొట్లవారిపల్లెమిట్ట ఎక్కుతూంటే, ఎద్దుల మెడ పట్టెల్లోని చిరుగంటలనాదం లీలగా వినిపిస్తూ ఉంది. ఇక అక్కడ ఉండలేక ఉండి ఆ దృశ్యాన్ని భరించలేక, ఆమె గంపనెత్తి కెత్తుకొనింది!

ఆమె నడుస్తూఉంది!...ఆలోచనలు వెనక్కు వదుస్తున్నాయి!

ఆ రోజు—

తనకు బాగా జ్ఞాపకం, ఆ రోజు కూడ తూర్పు ప్రక్కనే అదే చింతచెట్లమాటున పుట్టింది పొద్దు. పడమటిప్రక్క బోదిగుట్టల వెనుకనే క్రుంకింది. తన పిచ్చిగానీ, ఆ రోజు మాత్రమే యేమిటి?—తనకు బుద్ధి తెలిసిననాటి నుండి ఆ విధంగావే జరుగుతూఉంది. ఆ గమనంలో ఏమాత్రమైనా కుంటుపడినట్లు తనకు తెలియదు. చెప్పగా వినలేదు; ఒక్కపగటికథలో వండితోత్తముడు తప్ప. ఆయనకూడ చూడలేదట! ఎవరో ఒక మహా సాధ్య తన భర్తకు జరుగబోయే ముప్పును పురస్కరించుకొని సూర్యుడి గమనాన్ని ఆపివేసిన సంగతి ఒకరు పద్యరూపంలో పారాయణంవేస్తే తాను కథ లాగా చెప్పాడు. అంతే!—అయితే ఆ గతితప్పని లయలో ఎన్ని అవశ్రుతులు దొర్లిపోతున్నాయో! తన ఆలోచనలు తనకే విపరీతంగా తోచి ఒక్కసారి నవ్వు కొనింది లచ్చుమక్క. తన రూపం, తన బ్రదుకు, తన ఆలోచనాపరిధి—ఎవరైనా చదువుకొన్న మహా

శయుడు వింటే తనకంటే ఎక్కువే నవ్వుతాడు. ఎందుకంటే, అనుభవం సంగతి అతనికి తెలియదు కాబట్టి. లేకపోతే తన కత్తికి యెదురులేకుండా, ఆ గ్రామాన్నంతా గడగడ లాడించిన గంగిరెడ్డి, ఆ వూరికి మూడామడల దూరాన—అదిగూడ ముప్పి చెట్లమాటున, నీల్గట్టు తన్నులుతిని మూడు రోజుల తరువాత ముట్టుకోలేని సీతిలో ముక్కులు పట్టుకొని దహన సంస్కారాలు అయిందనిపించు కొంటే, ఎవరో దారినపోతూండీన దానయ్య ప్రొద్దు గ్రుంకేసరికి ఆ వూళ్లో అడుగుబెట్టి, ఆకలిబాధకు తట్టుకోలేక, అభిమానంతో అడుక్కోలేక భజనమంది రంలో కూర్చుని ఆత్మారాముని తృప్తికోసం రామ నామ స్మరణచేస్తే విందుభోజనం జరిగిపోయింది! ఆపై ఆ గుళ్లో కాసేపు కన్నుమూసి ఉదయాన వెడదామనుకొన్న ఆ పుణ్యాత్ముడు ఆ గుళ్లోనే శశ్వతంగా కన్ను మూస్తాడని ఎవరికి తెలుసు? మహావైభవోపేతంగా దహన సంస్కారాలు జరిపించు కొంటాడని ఎవరికి తెలుసు? కాలపురుషుని మహి మలు! ఒకచోట వెలుగు—ఒకచోట చీకటి, ఒక చోట పెండ్లి—ఒకచోట చావు, ఒకచోట నవ్వు— ఒకచోట యేడుపు...అంతా విడ్డూరమే! అయితే ఈ విడ్డూరాలన్నీ కర్మసౌఖి కంటబడినట్లులేదు. లేకపోతే ఏమాత్రమైనా పట్టించుకోకుండా అంత నింపాదిగా నడుస్తాడా ఆ రోజు కూడా!

ఆ రోజు ఆయన మంచంవీడ నిర్జీవంగా పడిఉన్నాడు. ఊరువూరంతా ఒకటై యిల్లు నిండి పోయింది. మాంత్రికుల చేతుల్లో వేపమండలు గిరి కీలు కొడుతున్నాయి కనక్కమని నోటితోవే కోడి పుంజు గొంతుకోణికి ఆ రక్తంతో తాను తీర్చిన బొమ్మకు మూడుసార్లు దిగతీసి, ఆపై కోడిని చంకనబెట్టి ముసుగువేసి, చల్లగా జారుకొంటున్నా డొక భూతవెద్ద్యుడు. సుమారు యేడదిక్రిందట పాత గుంటలో మకాంపెట్టి, వైద్యసంగతి అటుంచి, హస్త వాసిలో అఖండ పేరు పఖ్యాతులు గడించిన ఇగ్గీషు వైద్యుడు సూదిమందు తయారు చేసుకొంటు న్నాడు. ఎక్కడినుండి ఊడిపడ్డాడో నాలువైద్యుడు శిపాటి వెంకటరెడ్డి ఒక్కవూపులో జనాన్ని చీల్చుకొని రోపల ప్రవేశించాడు. ఆయన చేతిని తన చేతిలోనికి

తీసుకొని నాడి పరీక్షలో మునిగిపోయాడు. తప్ప త్రాగి తూచుతున్నా తప్పుపలుకని నోరు వెంకట రెడ్డిది అక్కడి 'హంగామా' అంతా ఒక్కసారి తేరి పారజాచాడు. ఒక్కవెళ్లి నవ్వు నవ్వి, 'మికేం పిచ్చి పట్టింద్రా! ఎట్టినాయాలి గుంపా!... ఇంకొక్క గంటేరా అబ్బకు! ఆ మీదట... అంతే!!' అంటూ వచ్చినవాడు వచ్చినట్లుగ వెళ్ళిపోయాడు - లేదంటే ఆ పిచ్చి నవ్వును కాస్త పొడిగిస్తూ.

'అయ్యో! యిదేం మాయదారి రోగవమ్మా! ఎంతమంది వైద్యులు?... ఎంత మందు?... ఎన్నిరూపాయలు? ఏం కత? దీని అంతే తెల్లదు! ఏ కలి కాలమో? ఏం రోగలో?' అని వాపోయింది అక్కడ గుమిగూడిన అమ్మలక్కలలో రామలక్ష్మమ్మ.

రంగడు తలదగ్గర కూర్చుని తలబాదు కొంటున్నాడు. తాను ఓ మూల కూర్చుని తపించి పోతూ ఉంది. ఆ యింట్లో అడ్డదిడ్డపు పనులతో అటు యిటూ తిరుగుతూ ఉంది రంగడి పెళ్ళాం. రామలక్ష్మమ్మ మాటలు తన చెవుల్లో పడ్డాయి. నిజమే! ఎంతోమంది వైద్యులను పిలిపించింది. ఎన్నో మందులు యిప్పించింది. చెప్పిన దేవుడుకంతా ముడుపుగట్టింది తన భర్తను రక్షించమని. రూపాయను పైసాలాగ చూచింది. ఫలితంగా అంతుచిక్కని రోగం వైద్యులకు, అంతు తెలియని ఆయన ప్రవర్తన తనకు మిగిలాయి!

ప్రవర్తన అంటే జ్ఞాపకం వస్తూ ఉంది. వెనుకాముందు ఎవ్వరులేని ఆ యింట్లో కొత్తకోడలుగా 'బిక్కుబిక్కు'మంటూ అడుగుబెట్టింది. లంకంత ఆ కొంప... ఒంటరిగా ఆయన... ఆ యింటి ఆవరణలోని గుడిసెలో రంగడు, వాడి సంసారం... యే విధంగా కాలం గడుస్తుందో అని భీతి భీతిగా ఉంటే, ఆ భీతిని ఆయన పరిష్కరించారు చాల చిత్రంగా! 'చూడులక్ష్మీ! పొలములో మడక కట్టు తాము ఎవమచేత పగ్గాలుబట్టి, కుడిచేత ములు కోలపట్టితే, మడక చెప్పినట్లు తిరిగి పొలాన్ని సారవంతం చేస్తుంది. ఆ పొలంలో పంట, పగ్గాలు చేతబట్టినవాడి ప్రతిభవినాదవే ఆధారపడి ఉంటుంది.

ఈ సంసారానికి నీవూ అంతే!' అంటూ యిన ప్పుట్టె తాళాలు చేతికిచ్చాడు. గుండెకోసి అరచేతిలో పెట్టడం, పువ్వుల్లో పెట్టి పూజించడంలాంటివి యథాతథంగా జరుగకపోయిన, అంతకంటే మిన్నగానే భావించింది తన కాపురాన్ని. ఆ రోజునుండి వరి నాట నాటడానికి కూలీలు... కలుపు తీయడానికి మనుష్యులు... అంతా తన చేతివీదుగా పొగింది. మెట్టినింట వరించిన కీర్తి పుట్టినింటి వర కెగ్రాజాకి కన్నపేవులు కమ్మని ఊహల్లో తేలిపోయాయి. కానీ విధివైప రీత్యం...

అప్పటికి సరిగ్గా అయిదు సంవత్సరాలక్రితం 'ఇదో! రెండు రోజుల్లో తిరిగి రానూ!' అంటూ ఏదో పనివీద గ్రామాంతరం వెళ్ళినతడు సుమారు పదిహేను రోజుల వరకు తిరిగి రాలేదు. తనకు పెండ్లి అయిన నాటినుండి చూస్తూనే ఉంది, ఆ విధంగా యెన్నడు జరుగలేదు. నూరు ఆరయినా, ఆరు నూరయినా ఆయన నోరుజారని మాటకారి. అందుకే ఆలస్యాన్ని ఆలోచించలేక, ఆయనలేని యింటిని భరించలేక మనసు పరిపరివిధాల పోతూఉంటే, ఆ నాడు రాత్రి యెనిమిది గంటలై ఉంటుంది. తాను పుట్టింటనుండి పట్టుకవచ్చిన భాగవతాన్ని దీపం ముందుంచుకొని కూర్చొనింది నాలుగు సద్యలైన చదువు కొందామని. అలా కూర్చొనిందో లేదో, 'ఖణిల్లని' అంకె చెవిని పడింది.

ఎప్పుడైనా యేదైనా విడూరం జరిగితేగానీ, ఎత్తెద్దు ఆ విధంగా 'అంకె' వేయదు. ఏం జరిగిందో యేమో అన్న సంశయంతోనే పుస్తకాన్ని మడిచిపెట్టి తాను కొట్టంవైపు వెళ్ళింది అక్కడి పరిస్థితిమాచి అలానే మాన్పడి పోయింది!

సాధారణంగా ఆయన ఆకృతికంటే ముందు ఆయన పిలుపు చెవుల్లో పడేది. ఉన్నవళంగావచ్చి యెదుటబడితే ఎంతో పొంగి పోయేవారాయన. అలాంటి వారు యెప్పుడు వచ్చారో యేమో, సద్దుపడిలేకుండా వచ్చి కట్టుబట్టలైనా విప్పకుండ కొట్టుములో మంచము వాలుకొని పడుకొన్నారు. అదిగూడ రంగడు పడుకొనే మంచంవీద!

తలగిట్టున తిరిగి పోయింది!

అంతకంటే వేగంగా అలోచనలు!!

'ఒక వేళ తన పొరపాటు అతనికంటే వడిం దేమో! అందుకేనేమో! యీ మానసికమైన బాధ- అటువంటి అవకాశమే లేదు. అసలు వారు ఊళ్ళోనే లేరుగా! తాననుకున్నట్లు అతని కంటబడి ఉండే కత్తికి కండజేసి పొలిచల్లే అభిమానధనులే! తన గిలిగానీ, అలాంటివేమీ కాదు. ప్రయాణంలో యేదో అవాంతరం జరిగి ఉండవచ్చు.' అని తన్ను తాను సమాధానపాటచుకొనింది. అతనిని సమీపించింది. 'ఏవండీ!... ఏమిటి అన్యాయం?... ఇంతకూ యెప్పుడు రావడం? ఎందుకిక్కడ పడుకొన్నారు? లేవండీ!' అని బ్రతిమలాడుతూ ప్రశ్న పరంపరలలో ముంచె త్తింది. కానీ ఆయన కదిలీ మెదల్లేదు. తీక్షణమైన ఆ చూపులో మార్పు కనబడలేదు. అంతే! 'లబో దిబో' అని మొత్తుకుంటూ కుప్పగ కూలిపోయింది తాను!

కొంపలకు నిప్పుంటుకొన్నా, మేడలవిరాద నిల బడి వేడుక చూడడానికది పట్టణంకాదు. చీమ చిలుక్కుమంటే, గుండెలు కలుక్కుమనే మనస్తత్వం పల్లెవాసులది. కాగా యిరుగు పొరుగు గుంపు గూడారు. ఎక్కడున్నానో యేమో రంగడు ఒక్క లగువులోవచ్చి అక్కడ వాలాడు. దిష్టితగిలిందని, గాలిపోకిందని తలకొక్క తీరుగ మాట్లాడుతుంటే, భూతవైద్యుడు అక్కి మునెప్పను పిలువమన్నారెవరో! ఆ మాటతో అతనికోసం పరుగెత్తాడు రంగడు. ఒకరు దృష్టి తీయమంటుంటే, ఒకరు ఎఱివీళ్ళు దిగదీసిపోయమంటున్నారు. వేపమండకోసం ఎవరో పరుగుదీశారు.

అంతలోనే అనుకోనివిధంగా ఆయన సైకి లేచారు!

'నాకేం భూతం, గాలి, దెయ్యం సోకలేదు. మీరు వెళ్లండయ్యా!' అని విసుక్కున్నాడు. సాధారణంగా ఎంతో నెమ్మదిగా, వేర్పరితనంగా మాట్లాడే మనిషి, ఆ విధంగా చీదరించుకొనేసరికి, 'నిజంగా యిది భూతలక్షణమే' నన్నాడు ఒక నడికారాయన.

'వ్రాకేనయ్యా చెప్పేది. నాకేమీ జబ్బులేదు.

మీరు తప్పించి, నన్నేమీ భూతాలు, దెయ్యాలు పట్టలేదు. కాసేపు ప్రశాంతంగా ఉండనీయండి. మీరు వెళ్లండి బాబూ!' అని చేయెత్తి దండం పెట్టాడు ఆ చేయెత్తు మనిషి! 'ఇది మరీ బాగుండే వరుస' అని గొణుక్కొంటూ ఒక్క రొక్కరుగ వీధిని బడ్డారు.

ఆయన విసుగ్గా యింట్లో అడుగుపెట్టారు. విసుగ్గానే నాలుగు ముంతలు నీళ్లు పైన జల్లు కొన్నారు. అంతకంటే విసుగ్గానే నాలుగు మెతు కులు ఎంగిలిపడ్డారు. అంతే! ఆ రోజునుండి అదే వరుస. తింటే తింటారు లేదా లేదు. ఇష్టముంటే పొలమువైపు పోతారు. లేదా లేదు. ఎవరేమి అడిగినా, మరేమి మాట్లాడినా, మానమే సమాధానం. లోపం యెంచలేని తన ప్రయత్నంలోకూడ గంటలు, దిన ములు, నెలలు గడచిపోయాయి. వచ్చిన భూత వైద్యులు, యిచ్చిన మందులు ఫలితాన్ని ప్రకటింప లేక తన బ్రదుకునకే పరీక్షపెట్టాయి. ఆ పరీక్షకు తట్టుకొని నిలబడడమే దుర్భరమైపోయింది.

రోజులు దొర్లిపోతున్నాయి. వండినకూడలాగ ఆయన ఆరోగ్యంకూడ కీటదశ పట్టింది. రాత్రి పూట ప్రశాంతంగా ఆయన పడుకొనివున్న సమయాన అతనిదగ్గర జేరడానికి ఒకటిరెండుసార్లు ప్రయత్నించింది. దాంతో ఆ రాత్రి ఆయన మళ్ళీ యెప్పుడు వస్తారో యేమో? స్నానానికి నీరు, అన్న పానాదులు సిద్ధంగా అమర్చి తాను యెదురుచూస్తూ కూర్చోవలసిందే! ఆయన యెప్పుడైనా రావచ్చు. వచ్చి అంత యెంగిలిపడితే పడవచ్చు; లేదా, అలాగే పడి నిద్రపోవచ్చు. అయినా తానేమీ పలుకడానికి లేదు. జీవిత భాగస్వామినిగా తన హక్కు రద్దయి పోయింది. ఆలోచిస్తే ఆడదానికి యింతకుమించిన శిక్ష ఉండదేమో! ఇది తలచుకొన్నప్పుడంతా తన గుండె చెఱువయేది. ఆ గుండెభారంలో నిద్ర దూర మయ్యేది. అలా యెన్నోరాత్రులు గడచిపోయాయి, తాను మేడవిరాద నిలబడి లోకాన్ని చూస్తూఉండ గానే!-లోకం!-అనుకొంటూఉంటుంది తన ఆస్తి పాస్తులకు అంతస్థు గట్టి, తనది అందాలకాపుర మని. కానీ వారికేమీ తెలియదు. దూరంనుండి చూస్తే నునువుదేరినకొండలు, ఆకాశం ఒక్కటై

పోయి, ఓ అరవ్యత్తాకారాన్ని గీచినట్లు తోస్తుంది. కానీ ఎక్కడి కొండలు?... ఎక్కడి ఆకాశం?... తన బ్రదుకుకూడ అలాగే తయారయింది. అయినా ఆ బ్రదుకును అలాగే నెట్టుకొన్నాఉంది, 'ఏనాడైనా గట్టుచేరలేకపోతామా!' అన్న విశ్వాసంతో. కానీ ఆ విశ్వాసం ఆ వాటితో.....

'అదుగో! ఆయన కన్నులు తెరిచారు' అన్నా రెవరో!

అందరు మంచం చుట్టు గుమిగూడితే అందరి కంటే ముందు తాను ఆయన తలదగ్గర నిలబడింది. ఎన్నడూలేనిది ఆయన కండ్లు రెండు నిండుగా ఉన్నాయి. ప్రయత్న పూర్వకంగా తలదిండువైపు చూపులుంచి, చేతిని ఆ వైపు త్రిప్పబోయారు. అది గమనించిన తాను దిండుకింద వెదకింది. అక్కడ ఓ పాడుగాటి కవరు చేతికి దొరికితే, తాను తీసుకొనింది. ఆయన మెల్లగా ఆ కవరును అందుకొన్నారు. ఒకసారి తన వైపు... ఒకసారి మంచం కాలికి తల ఆనించి యేడుస్తున్న రంగువైపు ఎంతో ప్రయాసతో చూపులు త్రిప్పారు. ఆయన భావము, బాధ యెవరికీ అర్థం కాకుండా బొమ్మల్లాగ నిలబడి ఉంటే, ఆయన ఆ కవరును రంగడి చేతిలో పెట్టారు.

'లక్ష్మమ్మ అదృష్టం! గండం గడచి పోయిందని' కొందరంటే, 'అది గాదయ్యా, యిది చావు తెలివని' కొందరన్నారు. ఏది యేమైనా భూత నైద్యుని చేతిలోని వేపమండ మరింత వేగాన్ని పుంజుకొంటే, ఆ గలి ధాటికి తట్టుకోలేక అక్కడి దీపం 'గుటుక్కు' మనింది.

అందరూ ఒక్కసారి గొల్లుమన్నారు!.....

'చూడమూ! పోయిన వాళ్ళతో కలిసి మనం పోలేం. అంతా బూణం. ఆ బూణం తీరిపోతే యెవరి కెవరు? ఎవరిదోవ వాళ్ళదే తల్లీ! దిగులుపడి కూర్చుని సాధించగలిగిందిమాత్రం యేముంది?'

కర్మ క్రియలన్నీ జరిగిపోయిన తరువాత వూరు వెడుతున్న తండ్రి నోటినుండి వెలువడిన అనునయ వాక్యాలు. తననుండి సమాధానం లేకపోయే సరికి మళ్ళీ ఆయన ఆరంభించారు.

'అమ్మదూ, అల్లుడి చేసిన పని నాకేవీ అర్థం కాలేదు. అసలు ఆ విధంగా చేయవలసిన అవసరం యేమి గలిగిందో యెంత ఆలోచించివా బుట్టకందడం లేదు.'

'వీకేగాదు నావ్వా, నాకు కూడ అర్థం కావడం లేదు ఆయన యెందుకీ విధంగా చేసి పోయారో!' ఏదో మంచి సమాధానం చూపగలిగింది కానీ, కన్న కడుపుకే కడుపుచింపి చూపలేకపోయింది తాను.

'అదేనమ్మా నేనూ అనేది! లోకం లోలేని తీరుగా చేసిపోయాడు. బ్రతికినంత బ్రదుకు బ్రతికి కడకు సేద్యగాని చేతుల్లో నీ బ్రదుకు పెడతాడని కలలో గూడ తలంచలేదు. నా మాట వినుతల్లీ! రంగడు మంచివాడే కావచ్చు. కానీ డబ్బు!-దాని గలి సోక కుండావే ఉండాలి. ఆరంభమైతే యిక దానికి అంతం లేదు. దయ, ధర్మము, నీతి, నియమము అన్నీ ఆ డబ్బుముందు తల వొగ్గవలసిందే!'

'అయితే నన్నేం చేయమంటారు నావ్వా!'

'నువ్వేవీ చేయవలసిన పనిలేదమ్మా! 'ఊ!'' అను. మూడు కోర్టుల కెక్కించి మూడు చెరువుల నీళ్ళు తాగిస్తాను. నాకు తెలియని చట్టమేముంది? వీడి పేరుతో నీలునామాపుంటే సరిపోతుందా?'

డబ్బు మహిమ... రంగడి ప్రవర్తనలో మార్పు... కోర్టులు కచ్చేరీలు... యీ మాటలు మెదడును స్పృశించకముందే అంతరాత్మ మేలుకొనింది.

'నువ్వనుకొన్నావు చేసినతప్ప యెవరికంట పడ లేదని, కానీ ఆయన కంటబడింది!'

'నిజమా?'

'అవును అందుకే ఆ మనోవేదనతోనే ఆయన కుళ్ళి కుళ్ళి కన్ను మూశారు.'

'నేనేవీ కంటికావరంతో తప్పచేయలేదు. కడుపుతీసి నన్ను ప్రోత్సహించింది. ఆయన దృష్టిలో అది తప్పగా తోస్తే నన్ను దండించవచ్చుగా!'

'ఆయన దృష్టికేగాదు - హైందవ సంప్రదాయానికి, సాంఘిక నియమానికి నీ ప్రవర్తన

గొడ్డలిపెట్టు. ఆయన మహాఉత్తముడు. దూరదృష్టి కలవాడు. ఇంతకాలము అతనితో కాఫరంవేసి ఆమాత్రం గ్రహించలేకపోయావా నీవు? నిన్ను కించ పరచి తాను కించపడదలచుకోలేదు కాబట్టే కిక్కురు మనకుండా ఆ బాధను భరించారు. అయినా, ఆయన నిన్ను దండించలేదని భావిస్తున్నావా?'

'అవును మరి!'

'హ్లాహ్లాహ్లా! పిచ్చిదానా! ఈ ఆస్తిపాస్తులను రంగడిచేతుల్లో పెట్టడమలోని అంతర్య మేమను కొన్నావ్? ఈ సంపద తనది కావడంతో వాడి కళ్లు నెత్తి కెక్కుతాయి. అప్పుడు యెంత ప్రయత్నించినా వాడి కళ్లలో నీవు పడవు. వాడి పెళ్లాం నిన్ను కుక్కకన్నా హీనంగా చూస్తుంది ఆ వాతావరణంలో యిక నువ్వుండలేవు. కడుపు చేతబట్టు కొని బయటపడితే అప్పుడు తెలుస్తుంది కడుపుతీసి!'

'అఁ! యిదా ఆయన ఉద్దేశ్యం! అయితే మరో జన్మ, యమలోకంలాంటి మరో లోకం ఉన్నాయో లేవో నాకు తెలియవు. నా తప్పుకు ప్రాయశ్చిత్తం ఈ జన్మలో జరిగితీరవలసిందే!'

'ఏమిటమ్మా ఆలోచిస్తున్నావ్?' — తండ్రి హెచ్చరింపుతో అంతరాత్మ అదరిపడి ఆగిపోయింది. సమాధానం చెప్పవలసిన బాధ్యత తనమీద పడింది.

'నాన్నా! నా చేతుల్లోకంటే రంగడి చేతుల్లోనే ఆస్తిపాస్తులు భద్రంగా ఉండగలవని ఆయన అభిప్రాయమైతే అలాగే జరుగనీ! బ్రదికినకాలంలో కూడ ఆయన ఆత్మకు శాంతి కరువైపోయింది. ఇకమీదటగూడ ఆయన ఆత్మను బాధపెట్టలేను. మీతో సహకరించి ఒకవేళ రంగడి ప్రవర్తనలో మార్పుఅంటూ జరిగితే అది నా మేలుకొరకే!'

'బ్రదుకు ఉపన్యాస వేదికగాదు తల్లీ! నీతి నియమాలు వర్తించడానికి. బాగా ఆలోచించు. కడుపు తీసి చెడ్డదికాబట్టి యింతగా చెబుతున్నాను. వెన్ను మీద గువ్వలా పెరిగిన బిడ్డవు. ఈ బాధలకు తట్టుకోలేక.....'

'నాన్నా! అంత సులభంగా చస్తే, ఈ జన్మకు విముక్తిలేదు. బడిలేని మారుమూలపల్లెలో కన్నతండ్రి

బాధ్యతలేగాక, బడివంతుల బాధ్యతను గూడ నెత్తిన బెట్టుకొన్నారు కాబట్టే, ఈ జన్మకు అక్షరజ్ఞానము లభించింది. అప్పుడు నేర్పారు వాక్యమంటే అర్థం. అప్పుడు అర్థం వాక్యానికే పరిమితమనుకొన్నాను. కానీ యిప్పుడు గ్రహిస్తున్నాను. అది జీవితానికీ అర్థమని!'

తన ధోరణి అర్థంకాకుండా తండ్రి నివ్వెర పడి నిలబడిపోతే, తావే పూర్తి చేసింది. తాను 'కర్త' అయి చేసినపని 'కర్మ' అయితే, జరుగనున్న ఫలితం 'క్రియ' అని! తన మాటలు రుచించకపోగా, తండ్రి ఆగ్రహంతో అంతా గ్రహచారంవిూదకు నెట్టి వెళ్ళిపోయాడు!

అఁతే! ఆ తరువాత ఆయన మాటలు నిజం కావడానికి యెంతో కాలం పట్టలేదు. నెలలు తిరుగక ముందే రంగడు ఆ యింటి యజమాని! ఆయన గారి సతీమణి సర్వాధికారిణి!! ఇక తన పాత్ర యితడే రాగి పాత్రల పరిచయానికి దిగేటట్లు తోచింది ఆ సాధింపులు, చాటుపోటు మాటలు వివేసరికి! అఁతే! కాసంత నీడకు మకాం ఊరికి ఉత్తరాన పూరిగుడి సెకు మార్చబడితే, జనెడు పొట్టుకోసం గంప నెత్తి కెక్కింది!.....

* * *

ఆమె నడుస్తూనే ఉంది!

ఆలోచనలలో దోవ జరిగిన సంగతి తెలియనే లేదు. ఎప్పుడో తన పూరిగుడిసెలో అడుగుబెట్టింది! ఉనూరుమంటూ నెత్తిగంప నేలకు దించింది. గత స్మృతులలో మనసు వికల్పమైపోతే, అక్కడే-ఆ గంప ప్రక్కనే నేలకు వాలిపోయింది, ఇంతవరకు నెత్తికి చుట్టూ అయిన పైటచెరగు నేలమీద పరుపు కాగా. అలా యెంతో సేపు గడువలేదు. ఆ బలహీనత ఆమెలో యెంతో సేపు నిలువలేదు. కర్తవ్యం మళ్ళీ ముందుకు లాగుతూవుంటే, ఆమె పైకి లేచింది, ఎంత ప్రయత్నించినా ఆలోచనలు ముసురుకొంటూనే ఉన్నాయి, ఉట్టిమీద కూటినిళ్ళ చట్టిని ఎఱచీమలు ముసురుకొన్నట్లు. గంపలోని సంచనితీసి ముందర వేసుకొనింది. అది పాతగుడ్డలలో కుట్టిన నాలు

గైదు పొరలుగల సంచి. పల్లెటూళ్ళలో తిరుగుతూ ఆకువక్క అమ్మకొనేటప్పుడు ఒకా విడ వడ్లు పెడితే, మరొక మగువ రాగులు పెడుతుంది. ఒక్కొక్క పొరలో ఒక్కొక్క రకం గింజల్ని పోసుకొంటుంది. ఆ విధంగా పోసుకొనేటప్పుడు యెంత జాగ్రత్తపడినా ఒక పొరలో గింజలు మరొక పొరలో పడకమానవు. ఇంటికి వచ్చిన తరువాత నెమ్మదిగా కూర్చుని ఆ గింజలను వేర్వేరుచేసి కుండల్లో భద్రపరుచుకొంటుంది. ఆ రోజు ఒక్కొక్క పొరవే ఖాళీ చేస్తుంటే, రాగులు పోసిన పొరలో కాసిని వడ్లు కనుపించాయి. వాటిని ఆమె క్రిందపోసింది. పైట చెరగును చుట్టగాచుట్టే పిడికెడు నిండికి పట్టుకొనింది. ఆ ధాన్యవిదా ఆ చుట్టను అలా పత్తి, పైకిలేపితే వడ్లుమాత్రం ఆ చుట్ట కంటుకొంటాయి. అటుపై ఆ చుట్టను అవ తలికితీసి అలా తట్టితే వడ్లుగింజలన్నీ వేరుగా రాలుతాయి. ఆమె ఆ గింజలను వేరుచేస్తూ ఉంది—కాదు—కర్మ సిద్ధాంతములో పాప పుణ్యాలనే వేరు చేస్తూ ఉంది—వాటిని కన్నీళ్లు ప్రకాశనం చేస్తూ ఉంటే!

నెత్తివీది రావిఆకుమోపు క్రుంగదీస్తూంటే మేక ముందుకు లాగుతూంటే, భుజంవీద దోటి నడకతో పోటీ పడుతూంటే, అడుగు ముందుకు వేయలేక అవస్థపడుతున్న రాముడు కంటబడ్డాడు. సాధారణంగా రోజూ అయితే, ఎక్కడిపని అక్కడ వదలిపెట్టి, ఒక్కముంపులో వెళ్లి మోపు దించు కొని, మేకనుదీసి గుంజకుకట్టి గంపలో మిగిలిన కాసిని గుగ్గిళ్ళులేదా, రెండు వడలు వాడి చేతులో పెట్టి, ఎంతో ఆప్యాయంగా ఎదకు హత్తుకొని 'ఏనాటికైనా నా బిడ్డకు మంచికాలం రాకపోదులే!' అని సంతృప్తిపడేది. కానీ ఆ రోజు ఆమె మనస్సులో మనస్సులేదు. మమకారం నశించిపోయింది. కాగా మనిషి కదలలేకపోతే, 'అమ్మా! అని పిలిపించు కోవాలన్న ఆశతో తాను రాముణ్ణి కనుక్కొన్నా, రాముడు ఆయన బిడ్డగాడు. ఆయన బిడ్డయితే ఆయనలాగానే బ్రదికేవాడు. వాడు రంగడి బిడ్డ. అందుకే రంగడిలాగే బ్రతుకుతున్నాడు' అన్న మనసు లోని భావం మాటల రూపాన్ని సంతరించుకోలేక మధనపడిపోయింది.

